

انسانی تربیت کی اہمیت اور آداب

<"xml encoding="UTF-8?">



انسانی تربیت کی اہمیت اور آداب

نذر حافی

دنیا میں کوئی بھی دین یا مکتبِ فکر اس وقت موضوعِ بحث بنتا ہے اور کھل کر منظرِ عام پر آتا ہے جب اس کی آغوشِ تربیت میں پرورش پانے والے افراد اپنے مخصوص افکار و عقائد کی روشنی میں ایک مخصوص نظریاتی معاشرہ تشکیل دینے کی کوشش کرتے ہیں۔ آج دنیا میں جتنے بھی ادیان و مذاہب اور مکاتب موجود ہیں وہ اپنی اپنی توانائی اور صلاحیت کے مطابق معاشرہ سازی میں مشغول ہیں۔

آج ایک مخصوص اسلامی معاشرے کی تشکیل کے لیے ضروری ہے کہ لوگوں کے سامنے "اسلامی عقائد و افکار" کو خالص اور بہترین انداز میں اس طرح پیش کیا جائے کہ لوگ خود بخود ان کی طرف کھچے چلے آئیں اور مل کر ایک معاشرہ تشکیل دیں۔ اگر کسی دین یا مکتب کے پاس پُرکشش عقائد نہ ہوں یا اگر عقائد تو پُرکشش ہوں لیکن بہترین انداز میں پیش نہ کئے جائیں تو ایسا دین نہ ہی تو عوام کے دلوں میں اپنی جگہ بنا سکتا ہے اور نہ ہی کوئی معاشرہ تشکیل دے سکتا ہے۔

عقائد و افکار کی حقیقی معنوں میں ترویج و اشاعت، نشوونما اور فروغ کے لئے علمی و نظریاتی بنیادوں پر افراد سازی کی ضرورت ہے۔ کسی بھی دین یا مکتب کا تربیتی نظام جتنا معیاری ہوگا، معاشرے کے اندر اس کا اثر و رسوخ بھی اتنا ہی زیادہ ہوگا۔

دنیا کے دیگر ادیان و مکاتب کی مانند دینِ اسلام بھی ایک اسلامی معاشرے کی تشکیل کے لئے کوشاں ہے۔ یہی وجہ کہ دینِ اسلام بھی اپنے پیروکاروں کو تعلیم و تبلیغ کے ساتھ ساتھ تربیت کی دعوت بھی دیتا ہے۔ مسلمانوں کو حصولِ علم کے حوالے سے اگر پیغمبرِ اسلام (صلعم) یہ فرماتے ہیں کہ "علم حاصل کرنا ہر مسلمان مرد اور عورت پر فرض ہے

"تو دوسری طرف صاحبانِ علم یا علماء کے بارے میں امیر المومنین حضرت علی علیہ السلام یہ فرماتے ہوئے نظر آتے ہیں کہ "خدانے جاہلوں سے علم حاصل کرنے کا عہد لینے سے پہلے عالموں سے یہ عہد لیا ہے کہ وہ جاہلوں تک علم پہنچائیں۔"

مذکورہ دونوں حدیثوں سے یہ پتہ چلتا ہے کہ تعلیم و تبلیغ کا چولی دامن کا ساتھ ہے یعنی تبلیغ کے بغیر تعلیم اور تعلیم کے بغیر تبلیغ ناقص ہے۔ قرآنی آیات و روایات کی روشنی میں تحقیق کرنے نیز اسلامی مفکرین کے نظریات و افکار کے مطالعے سے پتہ چلتا ہے کہ جس طرح تعلیم و تبلیغ کا آپس میں گہرا تعلق ہے اسی طرح تربیت کا بھی تعلیم و تبلیغ سے گہرا ناٹھ ہے۔ اسلامی تعلیمات کی روشنی میں نہ صرف یہ کہ تربیت کے بغیر تعلیم و تبلیغ

ناقص ہے بلکہ مضراور نقصان دہ بھی ہے۔

یہی وجہ ہے کہ انبیاء کرام اور معصومین تربیت پر بہت زیادہ توجہ دیتے تھے۔ آئیے لغت واصطلاح، اسلامی مفکرین نیز قرآن وسنت کی روشنی میں تربیت کے حقیقی مفہوم اور تربیت کرنے کے آداب کو جاننے سمجھنے اور ان پر عمل کرنے کی کوشش کرتے ہیں۔ لغت میں تربیت لغت عرب میں لفظ تربیت کے کئی معانی ذکر کئے گئے ہیں جن میں سے چند اہم درج ذیل ہیں: مکمل کرنا، اصلاح کرنا، پرورش کرنا۔

راغب اصفہانی نے مفردات میں لکھا ہے کہ تربیت کا مصدر "رب" ہے اور اس کا مطلب کسی چیز کو مرحلہ وار اگانا، نشو نما دینا اور اس طرح اس کی پرورش کرنا ہے کہ وہ چیز اپنے کمال کو پہنچ جائے۔ یاد رہے کہ کلمہ رب قرآن مجید میں ۹۶۰ مرتبہ استعمال ہوا ہے اور کلمہ "رب العالمین" ۴۱ بار۔

اصطلاح میں تربیت اصطلاح میں اس عمل کو تربیت کہتے ہیں کہ انسان میں پائی جانے والی لاتعداد صلاحیتیں اس طرح سے پرورش پائیں اور نکھریں کہ وہ کمال تک پہنچ جائے۔ مندرجہ بالا تعریف سے یہ پتہ چلتا ہے کہ انسانی تربیت سے مراد یہ ہے کہ کسی انسان کو ایسے ماحول اور ایسے حالات میں رکھا جائے کہ اس کی قابلیت نکھر کر سامنے آئے اور اس کی صلاحیتوں کی اس قدر پرورش ہو کہ وہ انسان کامل بن جائے۔ شہید مرتضیٰ مطہری کی نگاہ میں تربیت شہید مطہری کے نزدیک معدنیات کو کسی سانچے میں ڈھال کر ایک خاص شکل دینے کا نام تربیت {XE} "تربیت" نہیں ہے۔ مثلاً جب زرگر سونے کو تراش کر انگوٹھی بناتا ہے تو ہم یہ نہیں کہہ سکتے کہ زرگر نے سونے کی تربیت کر کے انگوٹھی بنائی ہے۔

اس کی وجہ یہ ہے کہ چونکہ انگوٹھی بنانے کا سارا عمل سونے کی بیرونی سطح پر واقع ہوا ہے جبکہ تربیت اندونی صلاحیتوں کو نکھارنے کا نام ہے۔ شہید مطہری کے مطابق تربیت صرف اور صرف جانداروں کی ممکن ہے جبکہ بے جان اشیاء کے لئے اگر ہم کہیں تربیت کا لفظ استعمال ہوتے ہوئے دیکھیں تو ہمیں معلوم ہونا چاہیے کہ یہ مجازاً استعمال ہوا ہے۔

شہید مطہری کے بقول تربیت چونکہ فطری صلاحیتوں کو بروئے کار لانے کا نام ہے اور تربیت کا مقصد فطری صلاحیتوں کو اجاگر کرنا ہے اس لئے تربیت فطری تقاضوں کے عین مطابق ہونی چاہیے اور طاقت و زبردستی کے ساتھ یہ کام ممکن نہیں۔ مثلاً ہم ایک "کلی" کو یعنی غنچے کو طاقت اور جبر کے ساتھ پھول نہیں بنا سکتے چونکہ پھول بننا ایک فطری عمل ہے جبکہ طاقت اور جبر کا استعمال خلاف فطرت ہے۔

شہید مطہری یہ بھی کہتے ہیں کہ کسی جاندار کی اپنی صلاحیتوں کو اجاگر کرنے کا نام تربیت ہے چنانچہ اگر کسی جانور کو اس کی اپنی فطرت سے ہٹ کر کسی دوسرے جانور کی فطرت سکھائی جائے تو اس کا نام بھی تربیت نہیں یعنی اگر ایک جاندار کی صلاحیتیں کسی دوسرے جاندار پر ٹھونس جائیں تو اس ٹھونسے کا نام تربیت نہیں۔

صلاحیتیں ٹھونسے کے عمل کو ہم اس سادہ سی مثال سے سمجھ سکتے ہیں کہ جب مداری ایک ریچھ کو کچھ کرتب سکھاتا ہے تو ریچھ مختلف طرح کی اداکاری (Acting) کرنے لگتا ہے۔ وہ کبھی اچھے شوہر کی اداکاری کرتا ہے، کبھی اچھے بچے کی نقلیں اتارتا ہے لیکن اچھا بچہ یا اچھا شوہر بننے کی صلاحیت اس کے اندر موجود نہ ہونے کے باعث اداکاری کے بعد ریچھ نہ ہی تو اچھا شوہر بنتا ہے اور نہ ہی اچھا بچہ، وہ بالآخر ریچھ کا ریچھ ہی رہتا ہے۔ اس سے ثابت ہوتا ہے کہ جو چیز کسی جاندار کے صرف ظاہر تک محدود ہو وہ اداکاری تو ہے لیکن تربیت نہیں۔

تعلیم و تربیت علامہ طباطبائی کی نگاہ میں علامہ طباطبائی کے نزدیک تعلیم و تربیت دو الگ الگ اصطلاحیں ہیں اور دونوں کا مفہوم جدا جدا ہے۔ علامہ نے تربیت کو تزکیہ اور ہدایت کے مترادف قرار دیا ہے جبکہ تعلیم کو

انگریزی کے لفظ Education کے مترادف لیا ہے، جس سے مراد سکولوں اور تعلیمی اداروں میں سیکھنے سکھانے کی سرگرمی ہے۔

آپ نے المیزان جلد ۳، صفحہ ۸۵ پر اس ضمن میں لکھا ہے کہ طالب علم جن مشکل مطالب کو نہیں حاصل کرسکتا، انہیں حاصل کرنے کے لئے ایک دانا استاد کے ذریعے ذہن کی ہدایت کرنے کے عمل کو تعلیم کہتے ہیں۔ اس طرح تعلیم راستے کو آسان کرنے اور منزل کو نزدیک کرنے کا نام تو ہے لیکن منزل کا راستہ ڈھونڈنے یا علم کو بامقصد بنانے کا نام نہیں۔ (المیزان جلد ۳، صفحہ ۸۵)

مذکورہ تعریف سے تعلیم و تربیت کا فرق بھی بخوبی سمجھا جاسکتا ہے۔ تعلیم حصول علم کے لئے انسان کی ذہنی و دماغی رہنمائی کا نام ہے۔ اس دماغی رہنمائی سے طالب علم کے لئے حصول علم کا راستہ آسان ہوجاتا ہے اور وہ جس چیز کے بارے میں علم حاصل کرنا چاہتا ہے بہت جلد اس کے نزدیک ہوجاتا ہے جبکہ تربیت کے ذریعے انسان اپنے علم کو بامقصد بناتا ہے اور اسے بامقصد بنانے کے لئے راستہ ڈھونڈتا ہے۔ تعلیم و تربیت حضرت امام خمینی کی نگاہ میں خدا کی طرف سے جتنے بھی انبیاء ؑ آئے ہیں وہ انسان کی تربیت اور انسان سازی کے لئے آئے ہیں۔ تمام الہی کتابیں خصوصاً قرآن مجید کی یہ کوشش ہے کہ انسان کی تربیت کرے۔ اس کی وجہ یہ ہے کہ انسان کی تربیت سے پورے عالم (جہان) کی تربیت ہوسکتی ہے اور ایک تربیت شدہ انسان جس قدر معاشرے کے لئے مفید ہے اتنا کوئی فرشتہ یا کوئی اور مخلوق مفید نہیں ہے۔ پوری دنیا کا انحصار انسان کی تربیت پر ہے۔

ساری موجودات کانچوڑ اور پوری کائنات کا خلاصہ انسان ہے۔ انبیاء ؑ اس لئے آئے ہیں کہ اس خلاصہ کائنات کو ویسا ہی (باکمال) بنا دیں جیسا یہ بن سکتا ہے۔ (صحیفہ نور، ج ۲۱، صفحہ ۱۱۰)

اسی طرح صحیفہ نور میں ہی ایک اور مقام پر فرماتے ہیں کہ اگر علم کے ساتھ تربیت نہ ہو تو نقصان دہ ہے۔ تربیت کریں، تربیت بہت ضروری ہے۔ صرف علم کا کوئی فائدہ نہیں ہے، صرف علم نقصان دہ ہے۔ (صحیفہ نور، ج ۱۴، ص ۱۰۳)

مندرجہ ذیل بالا بحث کے بعد ہمارے لئے "تربیت" کی اہمیت کو سمجھنا کافی حد تک آسان ہوگیا ہے۔ مسلم ماہرین تعلیم و تربیت کے مطابق تعلیم کے ذریعے حقیقت کو جانا چاہتا ہے اور تربیت کے ذریعے حقیقت سے فائدہ اٹھایا جاتا ہے۔ آقاؐی مرتضیٰ زاہدی نے اپنی کتاب "نظریہ تربیتی اسلام" کے صفحہ نمبر ۱۴۵ پر یہ لکھا ہے کہ علم کے ذریعے انسان صحیح فیصلے تک پہنچتا ہے جب کہ تربیت کی بدولت انسان صحیح فیصلہ کرتا ہے۔ اسی طرح شہید مطہری کے نزدیک بغیر تربیت کے علم صرف معلومات کا انبار ہوتا ہے اگر ان معلومات کو تجزیہ و تحلیل کے ذریعے کار آمد اور مفید نہ بنایا جائے تو یہ کسی کام کی نہیں۔ یعنی علم کو عملی طور پر مفید بنانے کی صلاحیت کا نام تربیت ہے۔

تربیت کی اہمیت کو ہم اس مثال سے بھی سمجھ سکتے ہیں کہ ایک شخص مسلسل سولہ سال تک مختلف تعلیمی اداروں میں علم حاصل کرتا رہا ہے اور سولہ سال بعد اس نے ایک یونیورسٹی سے ایم۔ اے اسلامیات کی سند بھی حاصل کرلی ہے لیکن اس کے باوجود اس کی عملی زندگی میں اس کی تعلیم کا کوئی اثر نظر نہیں آتا۔ ایسے شخص کو ایم۔ اے اسلامیات کرنے کے باعث بہت سارے اسلامی حقائق و واقعات کا تو علم ہوجاتا ہے لیکن اسلامی اصولوں پر تربیت نہ ہونے کے باعث اپنی روز مرہ زندگی میں سچ کو جھوٹ سے اور حق کو باطل سے

جدا نہیں کرپاتا۔

اب آئیے دیکھتے ہیں کہ قرآن و سنت میں انسانی تربیت کا کیا طریقہ بتایا گیا ہے۔ قرآن و سنت کی روشنی میں تربیت کرنے کا طریقہ قرآن و سنت کی روشنی میں انسان کی تربیت کے لئے مربی کے اوصاف نیز تربیت کے مختلف انداز بھی بیان کئے گئے ہیں جنہیں بطور خلاصہ ہم یہاں پر بیان کر رہے ہیں:

مربی (تربیت کرنے والے) کی خصوصیات اسلامی تعلیمات کی روشنی میں

تربیت پانے والے یعنی مربی کے مقابلے میں تربیت کرنے والے یعنی مربی کے اندر غرور و تکبر نہیں ہونا چاہیے، اسے یہ نہیں سوچنا چاہیے کہ میں تربیت کرنے پر مامور ہوں اس لئے میرا مقام اور مرتبہ اس شخص سے یعنی مربی سے بلند ہے۔ اگر مربی اس طرح سے سوچے گا تو مربی اور مربی کے درمیان فاصلہ پڑ جائے گا۔ مربی کو چاہیے کہ وہ مربی کو اپنا ہم نفس و ور اپنے جیسا محترم سمجھے چنانچہ اللہ نے حضور اکرم کے بارے میں فرمایا ہے :

رسول من انفسکم:

تمہارے نفوس میں سے رسول بھیجا

جب مربی اپنے آپ کو مربی کا ہم نفس سمجھتا ہے تو پھر وہ اس کی ہدایت اور تربیت کے لئے اپنی جان تک لڑا دیتا ہے۔ جیسا کہ رسول اکرم کی ہی ایک اور صفت یہ بیان کی گئی ہے:

عزیز علیہ ما عنتم: تم پر جو تکلیف آتی ہے وہ ان کے لئے بہت سنگین ہوتی ہے۔ ایک مربی کے لئے ضروری ہے کہ وہ اپنی تعلیم و تربیت سے بھی غافل نہ ہو اور ہمیشہ اپنی تربیت اور علم میں بھی اضافے کے لئے کوشاں رہے جیسا کہ خود پیغمبر اکرم کے بارے میں قرآن مجید کا ارشاد ہے:

قل رب زدنی علما:

اے رب میرے علم میں اضافہ فرما

اسی طرح ایک مربی کے لئے یہ بھی ضروری ہے کہ اس کے کردار اور گفتار میں تضاد نہ ہو اور وہ جو کچھ مربی سے کہے خود بھی اس پر عمل کرے اور وہ مربی کی جن صلاحیتوں کو نکھارنا چاہتا ہو خود اس کی وہ صلاحیتیں نکھر کر سامنے آچکی ہوں۔

جیسا کہ نہج البلاغہ میں امیر المومنین ارشاد فرماتے ہیں:

من نصب نفسه للناس اماماً فعليہ ان يبدى بتعليم نفسه قبل تعليم غيره.... تاديبه بسيرته قبل تاديبه بلسانه:

جو شخص بھی اپنے آپکو لوگوں کے لئے امام (نمونہ عمل) بنانا چاہے تو اسے چاہیے کہ دوسروں کو تعلیم دینے سے پہلے اپنی تعلیم کا آغاز کرے اور اپنی زبان کے بجائے اپنی سیرت سے دوسروں کی تربیت کرے۔

نہج البلاغہ کلمات قصار ۷۳

انبیاء کرام زبان کے بجائے عملی طور پر اپنے کردار کے ساتھ لوگوں کی تربیت کرتے تھے اسی لئے دین اسلام نے انبیاء کرام کو عوام الناس کے لئے نمونہ عمل قرار دیا ہے اور قرآن مجید نے حضور (صلعم) کے بارے میں ارشاد فرمایا ہے:

لقد کان لکم فی رسول اللہ اسوة حسنة

بے شک نبی اکرم تمہارے لئے بہترین نمونہ عمل ہیں۔

اس کے علاوہ قرآن و سنت میں تربیت کے مختلف اسلوب بھی بیان کیے گئے ہیں جن میں سے چند ایک درج ذیل ہیں:

(الف) اسلوب وعظ و نصیحت:

قرآن مجید میں ارشاد پروردگار ہے:

أَدْعُ إِلَى سَبِيلِ رَبِّكَ بِالْحُكْمِ وَالْمَوْعِظَةِ الْحَسَنَةِ

دعوت دیجیے اپنے رب کے راستے کی طرف حکمت اور موعظہ حسنہ کے ساتھ لغت میں موعظہ سے مراد ایسی چیز ہے جو انسان کو گناہ سے ڈراتی اور روکتی ہے اور انسان کے دل کو نرم کرتی ہے۔

یہ موعظہ ممکن ہے ایک تقریر سے، ایک شعر سے، ایک کہانی یا پھر ایک فلم یا ڈرامے سے ہی انجام پا جائے۔

(ب) امتحان و آزمائش:

قرآن مجید نے انسانی تربیت کا ایک اہم اسلوب امتحان و آزمائش کو قرار دیا ہے۔ امتحان و آزمائش کے موقع پر انسان کا باطن کھل کر سامنے آجاتا ہے اور اس کی مخفی صلاحیتیں ایک دم منظرِ عام پر آجاتی ہیں۔

جیسا کہ ارشاد پروردگار ہے:

إِنَّا خَلَقْنَا الْإِنْسَانَ مِنْ نُطْفَةٍ امْشَاجٍ نَبْتَلِيهِ

ہم نے انسان کو آبِ مخلوط سے خلق کیا ہے تاکہ اس کی آزمائش کریں۔ (سورہ دہر)
مرہی کو چاہیے کہ وہ مناسب اوقات میں مترہی کا امتحان لے اور اسے آزمائش و امتحان کے مختلف مراحل سے گزارے۔ اس کے علاوہ قرآن نے انسان کی تربیت کے لئے غور و فکر اور دعوتِ تفکر کا اسلوب بھی بیان کیا ہے۔

(ج) دعوتِ فکر

دین اسلام یہ چاہتا ہے کہ انسان غور و فکر کرے اور تحقیق کی روشنی میں اپنا عقیدہ خود بنائے۔ جیسا کہ ارشادِ پروردگار ہے:

ان فی خلق السماوات و الارض و اختلاف الیل و النهار لآیات لا ولی الا للہ

بے شک آسمانوں اور زمین کی خلقت میں اور دن اور رات کے مختلف ہونے میں عقل والوں کے لئے نشانیاں ہیں۔ اسلام یہ نہیں چاہتا کہ کوئی بھی شخص آنکھیں بند کر کے اپنی زندگی گزارے اور بے جا تعصب کے پردوں میں اپنی شخصیت کو لپیٹے رکھے چنانچہ قرآن مجید میں سات سو سے زائد مقامات پر انسان کو غور و فکر اور تفکر کرنے کی دعوت دی گئی ہے۔

پس مرہی کو چاہیے کہ وہ بھی مترہی پر اپنی رائے مسلط کرنے کے بجائے اسے غور و فکر کرنے کی ترغیب دے تاکہ مترہی کی باطنی صلاحیتیں، تحقیق و جستجو کی روشنی میں نکھرنے پائیں۔

(د) انفرادی یا خصوصی تربیت:

دین اسلام میں افراد کی انفرادی اور خصوصی تربیت کی روش بھی بیان کی گئی ہے جیسا کہ امیر المومنین کو پیغمبر اسلام ہمیشہ اپنے ساتھ رکھتے تھے اور انہیں معارف نبوی اور علوم الہیہ سے مستفید کرتے تھے۔ اسی طرح معصومین بھی اگر کسی شخص میں تربیت پانے کی خاص استعداد دیکھتے تھے تو اس کو علیحدہ سے وقت دیتے تھے جیسے امیر المومنین نے عبداللہ ابن عباس کی بطور مفسر قرآن تربیت کی۔

پس مرہی کو چاہیے کہ وہ سب کے ساتھ ایک ہی روش نہ اپنائے، افراد کے ساتھ ان کی صلاحیتوں کے مطابق کام کیا جائے اور معیاری طور پر تربیت کے عمل کو انجام دینے کے لئے ضروری ہے کہ ان میں سے خصوصی افراد کو الگ کیا جائے اور ان پر خاص توجہ دی جائے۔

(ر) امید و خوف:

دینِ اسلام میں انسان کی تربیت کے لئے امید اور خوف دونوں کو استعمال کیا گیا ہے۔ اگر انسان کو صرف اور صرف انعامات کی امید دلائی جائے اور اسے ناکامی کے نتائج سے نہ ڈرایا جائے تو وہ سستی کا شکار ہو جاتا ہے۔ اسی طرح اگر انسان کو صرف اور صرف ناکامی سے ڈرایا اور اسے کامیابی کے نتائج و ثمرات سے آگاہ نہ کیا جائے تو بھی وہ پست ہمتی، بزدلی اور سستی کا شکار ہو جاتا ہے۔

نمونے کے طور پر چند ایسی قرآنی آیات ملاحظہ فرمائیں جن میں انذار یعنی خوف اور ڈر کا عنصر پایا جاتا ہے: انذار یعنی۔۔۔

نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنْذِرِينَ

روح الامین نے یہ قرآن آپ کے قلب مقدس پر اس لئے نازل کیا ہے تاکہ آپ خوف دلانے والوں میں سے ہو جائیں۔ (شعرا ۱۹۳ تا ۱۹۴)

كَذَّبَتْ عَادٌ فَكَيْفَ كَانَ عَذَابِي وَنُذْرٍ

قومِ عاد نے جھٹلایا (پھر دیکھو) میرا عذاب کیساتھا! (قمر ۱۸)

اب کچھ ایسی آیات ملاحظہ فرمائیں جن میں امید، بشارت اور خوشخبری کا عنصر موجود ہے: امید یعنی۔۔۔

إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ وَعَدًا عَلَيْهِ حَقًّا فِي التَّوْرَةِ وَالْإِنْجِيلِ وَالْقُرْآنِ وَمَنْ أَوْفَىٰ بِعَهْدِهِ مِنَ اللَّهِ فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ وَذَٰلِكَ هُوَ الْفَوْزُ الْعَظِيمُ۔

بیشک اللہ نے صاحبانِ ایمان سے ان کے جان و مال کو جنت کے عوض خرید لیا ہے کہ یہ لوگ راہِ خدا میں جہاد کرتے ہیں اور دشمنوں کو قتل کرتے ہیں اور پھر خود بھی قتل ہو جاتے ہیں یہ وعدہ برحق توریت، انجیل اور قرآن ہر جگہ ذکر ہوا ہے اور خدا سے زیادہ اپنی عہد کا پورا کرنے والا کون ہوگا تو اب تم لوگ اپنی اس تجارت پر خوشیاں منا و جو تم نے خدا سے کی ہے کہ یہی سب سے بڑی کامیابی ہے (توبہ ۱۱۱)

يَغْفِرْ لَكُمْ ذُنُوبَكُمْ وَيُدْخِلْكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسَاكِنَ طَيِّبَةً فِي جَنَّاتٍ عَدْنٍ ذَٰلِكَ الْفَوْزُ الْعَظِيمُ (۱۲) وَآخَرَىٰ تُحِبُّونَهَا نَصْرٌ مِنَ اللَّهِ وَفَتْحٌ قَرِيبٌ وَبَشْرُ الْمُؤْمِنِينَ (۱۳)

وہ تمہارے گناہوں کو بھی بخش دے گا اور تمہیں ان جنتوں میں داخل کرے گا جن کے نیچے نہریں جاری ہوں گی اور اس ہمیشہ رہنے والی جنت میں پاکیزہ مکانات ہوں گے اور یہی بہت بڑی کامیابی ہے اور ایک چیز اور بھی ہے جسے تم پسند کرتے ہو اور وہ ہے اللہ کی طرف سے مدد اور قریبی فتح اور آپ مومنین کو بشارت دے دیجئے۔

(صف ۱۲ تا ۱۳)

پس مربی کو چاہیے کہ وہ امید اور خوف دونوں کو بروئے کار لا کر مربی کی حقیقی قابلیت اور باطنی صلاحیتوں کے نکھار اور پرورش کو یقینی بنائے۔

مذکورہ بحث:

گذشتہ مثالوں سے یہ بات روشن ہو جاتی ہے کہ انسان کی تربیت سے مراد یہ ہے کہ انسان کی اندرونی صلاحیتوں کی اس طرح سے پرورش کی جائے کہ انسان مرحلہ وار معراج بشریت کو پہنچے۔ ظاہر ہے کہ انسان اپنے کمال

اور معراج تک Acting اور اداکاری کے ذریعے نہیں پہنچ سکتا اور یہ ترقی صرف اور صرف اسی صورت میں ممکن ہے جب انسان اپنے باطن کی پرورش بالکل فطری طریقے سے کرے۔

فطری طریقے پر اپنی پوشیدہ صلاحیتوں کی پرورش کے لئے ضروری ہے کہ انسان سب سے پہلے اپنے اندر پرورش اور ترقی کی ضرورت کو محسوس کرے اور وہ یہ جان لے کہ خدا نے مجھے اشرف المخلوقات خلق کیا ہے اور اگر میں اپنے آپ کو دینِ فطرت یعنی دینِ اسلام کے ساتھ ہم آہنگ کر لوں تو انسانِ کامل بن سکتا ہوں۔

مفکرینِ اسلامی نے تربیت کے لئے مندرجہ ذیل بنیادی عناصر بیان کئے ہیں، جنہیں کسی طور بھی نظر انداز نہیں کرنا چاہیے۔

۱۔ وراثت

اسلام وراثت پر خاص توجہ دیتا ہے اور یہ چاہتا ہے کہ انسان پاک و پاکیزہ ارث لے کر اس دنیا میں قدم رکھے۔ چونکہ وراثت کی تشکیل خاندان پر موقوف ہے چنانچہ اسلام نہ صرف یہ کہ خاندان کی تشکیل پر بہت زور دیتا ہے بلکہ خاندان کو تشکیل دیتے وقت بہت زیادہ محتاط رہنے کی ضرورت کا بھی احساس دلاتا ہے۔

اسلام یہ نہیں چاہتا کہ انسان اپنی آنکھیں بند کر کے صرف اور صرف اپنے جنسی غریزے کی تسکین کے لئے ازدواج کرے اور خاندان تشکیل دے۔ خاندان کی تشکیل کے سلسلے میں کتاب و سائل الشیعہ کی جلد ۱۴ میں کتاب النکاح کے اندر حضرت امام صادق علیہ السلام کی حضرت امام علی علیہ السلام سے بیان کردہ ایک حدیث نقل کی گئی ہے جس کا ترجمہ کچھ اس طرح ہے:

احمق عورتوں سے نکاح نہ کرو، ان کی ہم نشینی ناگوار اور ان کی اولاد نااہل ہوتی ہے۔

اسی طرح غرالحکم میں سے بھی ایک حدیث ملاحظہ فرمائیں جس سے خاندان کی تشکیل کے وقت محتاط رہنے کی اہمیت کا پتہ چلتا ہے۔

حُسْنُ الاخْلَاقِ بُرْهَانُ کَرَمِ الاعْرَاقِ

حسن اخلاق خاندانی پاکیزگی کی دلیل ہے۔

اگر ہم ایک اسلامی معاشرے کی تشکیل کے لئے اپنے معاشرے کا جائزہ لیں اور تحقیق کریں تو آسانی سے اس بات کو سمجھ سکتے ہیں کہ خاندان کی تشکیل سے چار طرح کے اوصاف براہ راست آئندہ نسلوں میں منتقل ہوتے ہیں۔

۱۔ موروثی طور پر براہ راست منتقل ہونے والے اوصاف مثلاً خاندانی بیماریاں اور امراض وغیرہ

۲۔ جسمانی اوصاف۔ جسمانی اوصاف میں رنگ، انداز میل جول اور گفتگو وغیرہ شامل ہیں۔

۳۔ روحانی اور اخلاقی اوصاف۔ روحانی و اخلاقی اوصاف میں شجاعت، غیرت، سخاوت، غضب و برداشت نیز تقویٰ وغیرہ شامل ہیں۔

۴۔ عقلی اوصاف۔ عقلی اوصاف میں حافظہ، جنون، وہم، شک، قوت فیصلہ، مگاری، دانائی اور منصوبہ بندی وغیرہ

شامل ہیں۔ چونکہ انسان کی تربیت میں وراثت کا بنیادی اور کلیدی کردار ہے اس لئے معصومین نے جہاں پر بد اخلاق اور احمق خواتین کے ساتھ شادی کرنے سے منع کیا ہے وہیں یہ بھی بتایا ہے کہ کس طرح کی خواتین سے شادی کی جائے۔

نمونے کے طور پر چند احادیث ملاحظہ فرمائیں :

حضور اکرم نے فرمایا: کسی بھی عورت سے اس کے حسن و جمال کی وجہ سے نکاح نہ کرو چونکہ ممکن ہے کہ اس کا حسن اسے گمراہ کر دے اور نہ ہی کسی کے ساتھ اس کے مال کی وجہ سے نکاح کرو چونکہ ممکن ہے

کہ اس کا مال اسے باغی اور سرکش بنادے، پس تم خواتین کے ساتھ نکاح ان کی دینداری کی وجہ سے کرو۔
آداب النکاح، باب الثانی، ص ۸۵۔

اسی ضمن میں کتاب وسائل الشیعہ میں ہی حضور اکرم کی ایک اور حدیث بھی نقل ہے جس کا ترجمہ پیش خدمت ہے:

جس کا اخلاق اور دین تمہیں پسند آئے اس سے ازدواج کرو اگر ایسا نہیں کرو گے تو بہت بڑے فتنے اور فساد میں مبتلا ہو جاؤ گے۔ مندرجہ ذیل بالا حدیث میں ازدواج کرنے کے لئے دو چیزوں کا ذکر کیا گیا ایک دین اور دوسرے اخلاق چونکہ ممکن ہے کہ کوئی شخص دیندار تو ہو مثلاً نماز کا پابند ہو، جھوٹ کبھی نہ بولتا ہو، روزے رکھتا ہو لیکن ساتھ ساتھ بد اخلاق بھی ہو یعنی دوسروں پر طنز بھی کرتا ہو، چھوٹوں کو پیٹتا ہو اور بڑوں کا احترام نہ کرتا ہو، گالی گلوچ اور لڑائی جھگڑے کا رسیا ہو، چنانچہ حدیث میں دین کے ساتھ ساتھ حسن اخلاق پر بھی توجہ رکھنے کا کہا گیا ہے۔

تربیت کے لئے دوسرا اہم عنصر ماحول ہے۔

۲۔ ماحول:

جس طرح درختوں پر پھل پھول اگنے کے لئے صرف پانی دینا اور کھاد ڈالنا کافی نہیں بلکہ موسم بہار کا انتظار کرنا پڑتا ہے۔ اسی طرح انسان کے باطنی اوصاف کی نشوونما کے لئے مناسب ماحول کی ضرورت ہے۔ ایک اچھا خاصا دیندار انسان بھی اگر بے دین ماحول میں آمدورفت رکھے اور لادین لوگوں کا ہم نوالہ و ہم پیالہ بن جائے تو وہ بہت جلد ڈگمگانے لگتا ہے اور لغزشوں کا ارتکاب کرنے لگتا ہے اور اگر ایک برا اور بے دین شخص بھی دیندار اور نیک لوگوں کی محافل میں آنے جانے لگے اور متقی و پرہیزگار افراد کے ساتھ دوستی کرے تو بہت جلد اس کے افکار و عقائد میں مثبت تبدیلی رونما ہونے لگتی ہے۔

جیسا کہ ہم تاریخ میں دیکھتے ہیں کہ بہت سارے گنہگار لوگ اچھے دوستوں یا اچھے ماحول کے باعث توبہ کر کے راہِ راست پر آگئے اور اسی طرح بہت سے نیک لوگ برے دوستوں یا بُرے ماحول کے باعث بھٹک گئے۔ تربیت میں تیسرا موثر عامل "اپنی اصلاح کی ضرورت کو محسوس کرنا"

۳۔ اپنی اصلاح کی ضرورت کو محسوس کرنا۔

انسان ایک پتھر کی مانند نہیں ہے کہ دوسرے اسے کسی پست جگہ سے اٹھا کر بلند جگہ پر رکھ سکتے ہیں۔ انسان کی تربیت کے لئے ضروری ہے کہ وہ خود اپنی اصلاح کے لئے فکرمند ہو اور اپنے رشد و ارتقاء کی خاطر اقدام کرے۔ تربیت کے بنیادی عناصر سے مراد ایسے عناصر ہیں جو تربیت کے لئے مقدمہ فراہم کرتے ہیں۔ اب آئیے دیکھتے ہیں کہ تربیت کے لئے ماہرین تربیت نے کیا بنیادی اصول بیان کئے ہیں۔ یاد رہے کہ تربیت کے بنیادی اصولوں سے مراد ایسے قواعد و ضوابط ہیں جن کی پابندی کر کے اور جن پر چل کر ہی تربیت کی جاسکتی ہے۔

۱۔ مربی خود تربیت یافتہ ہو۔ :

مربی سے مراد تربیت کرنے والا ہے، وہ چاہے باپ ہو، بھائی ہو، ماں یا بہن ہو یا استاد ہو، اسے خود معلوم ہونا چاہیے کہ

"فَاقْذُ الشَّيْءَ لَا يُعْطَى"

یعنی جس کے پاس خود کچھ نہ ہو وہ کسی دوسرے کو بھی کچھ نہیں دے سکتا۔ مثلاً اگر کسی شخص کو خود

ڈرائیونگ نہیں آتی ہوتو وہ کسی دوسرے کو بھی ڈرائیونگ نہیں سکھاسکتا۔ یہاں پر یہ ذکر کرنا ضروری ہے کہ تربیت کا عمل ڈرائیونگ وغیرہ سے کئی گنا زیادہ حساس ہے۔ پس مربی یعنی تربیت کرنے والے کو چاہیے کہ وہ خود ایک مثالی شخص بن کر زندگی گزارے مثلاً باپ اگر بیٹے کی تربیت کرنا چاہتا ہے تو باپ کو چاہیے کہ بیٹے کے سامنے اس طرح قدم جما کر چلے کہ بیٹا اس کے نقش قدم پر قدم رکھ کر آگے بڑھے۔

۲. مقام تربیت کی شناخت:

تربیت کرنے والے پر واضح ہونا چاہیے کہ اسے کس مقام سے تربیت کا عمل شروع کرنا ہے اور کس پہلو پر زیادہ یا کم توجہ دینی ہے۔ اس ضمن میں یہ عرض کرنا ضروری ہے کہ مربی اس بات کا خاص خیال رکھے کہ خشک اور غیر لچکدار انداز میں تربیت کبھی بھی مؤثر اور سودمند ثابت نہیں ہوتی، تربیت ہمیشہ موج یا لہر (Wave) کی صورت میں ہوتی ہے۔

لہذا غیر لچکدار انداز میں تربیت کرنے کی کوشش میں شدید ردّ عمل سامنے آسکتا ہے جس کا نتیجہ فساد اور بگاڑ کے سوا کچھ اور نہیں نکلے گا۔ یہاں پر یہ واضح کرتے چلیں کہ غیر لچکدار انداز تربیت یہ ہے کہ بچے کو ایک بات بتانے کے بعد اسے فوراً عمل کرنے پر مجبور کیا جائے۔

مثلاً اگر باپ، بیٹے کو سلام کرنے کی عادت ڈالنا چاہتا ہے تو صرف اسے یہ نہ کہے کہ آئندہ جب بھی جس سے ملو اُسے سلام کہو اور پھر اگر بیٹا ایسا نہ کرے تو اسے ڈانٹنا شروع کر دے یہ غیر لچکدار انداز تربیت ہے۔ یہ انداز تربیت پولیس، فوج یا اس طرح کے اداروں میں تو مفید ثابت ہو سکتا ہے لیکن فکری اور علمی تربیت کے حوالے سے انتہائی ناقص ہے۔ آئیے اب دیکھتے ہیں کہ لچکدار انداز تربیت کیا ہے۔ لچکدار انداز تربیت۔ اس انداز تربیت کو ہم پہلے والی مثال سے ہی واضح اور روشن کریں گے۔

مثلاً اگر ایک باپ اپنے بیٹے کی تربیت کی خاطر یہ چاہتا ہے کہ اس کا بیٹا جس سے بھی ملے اُسے سلام کرے تو اسے چاہیے کہ سب سے پہلے بیٹے کو سلام کرنے کی اہمیت اور ثواب بتائے اور پھر ایک دن میں چند مرتبہ وقفے وقفے سے خود بیٹے کے پاس آئے جائے اور ہر مرتبہ جب بھی بیٹے سے ملے تو باآواز بلند سلام کہے اور اسے سلام کہنے کی فضیلت کے بارے میں کوئی اخلاقی نکتہ یا حدیث سنائے، اس کے بعد اگر اس کا بیٹا دن میں ۵ مرتبہ لوگوں سے ملتا ہے اور ایک مرتبہ بھی سلام کہتا ہے تو اسے کافی سمجھے اور ایک مرتبہ سلام کہنے پر بیٹے کی ممکنہ حوصلہ افزائی بھی کرے، پھر ایک یا دو دن کے وقفے کے بعد بچے کو بازار یا کسی عمومی تقریب میں اپنے ساتھ لے جائے اور مومنین سے ملاقات اور زیارت کا ثواب بتانے کے ساتھ ساتھ لوگوں کو سلام کہنے اور مصافحہ کرتے ہوئے دکھائے بھی اور خود بھی بچے کے ہمراہ مومنین سے سلام و مصافحہ کرے۔

انداز تربیت کے درمیان فرق واضح کرنے کے بعد ضروری ہے کہ انسان تربیتی پہلو کی صحیح طریقے سے شناخت کرے اور پھر اسی پہلو پر اپنی توجہ مرکوز کرے۔

تربیت کے ماہرین کا نظریہ

تربیت اسلامی کے ماہرین کے مطابق ہر بچے میں مندرجہ ذیل چھ پہلو اساسی نوعیت کے ہوتے ہیں جن پر توجہ دئیے بغیر تربیت کا عمل ناقص رہتا ہے۔

۱. خود شناسی ۲. اعلیٰ اہداف سے محبت کا پہلو ۳. جسمانی صحت کا پہلو ۴. اجتماعی پہلو

۵. اخلاقی پہلو ۶. فنی و ہنری پہلو

اب آئیے ان میں ہر پہلو کی کچھ وضاحت کرتے ہیں:

۱. خود شناسی کا پہلو:

اس پہلو کے حوالے سے بچے کو یہ باور کرایا جائے کہ خداوند متعال کی مخلوقات کے درمیان انسان اشرف المخلوقات ہے۔ پھر مختلف سوالات کے ساتھ بچے کو اپنے بارے میں، خدا کے بارے میں، انبیاء % کے بارے میں اور کائنات کے بارے میں غور و فکر کرنے کی تمرین اور مشق کرائی جائے اور اسے یہ یقین دلایا جائے کہ وہ دیگر موجودات سے مختلف ہے اور اشرف المخلوقات ہے۔

۲۔ اعلیٰ اہداف سے محبت کا پہلو

بچے کے دل میں اعلیٰ اہداف مثلاً عدالتِ اجتماعی، شہادت، ظلم کے خلاف قیام، غریبوں کی مدد اور ناممکن کو ممکن بنانے کی جدوجہد سے محبت پیدا کی جائے۔ اسے عظیم شخصیات کے حالات و واقعات اور کارناموں سے آگاہ کیا جائے اور اسے یہ بات ذہن نشین کرائی جائے کہ اس نے حالات سے شکست کھا کر گوشہ نشین ہونے کے بجائے معصومینؑ کے نقش قدم پر چلتے ہوئے انسانی معاشرے کے درمیان زندگی گزار کر انسان کامل بننا ہے۔ بچے میں انسان کامل بننے کے ہدف کے حوالے سے محبت پیدا کرنے کے پہلو کو کسی بھی صورت میں نظر انداز نہیں کرنا چاہیے نیز اسے ایسے پست فطرت اور گھٹیا لوگوں سے دور رکھنے کی ہر ممکنہ کوشش کرنی چاہیے جو اپنی پست ذہنیت کے باعث چکنی جیڑی باتیں کر کے یا ادھر ادھر کی ہانک کر بچے کو علم و معرفت اور رشد دینی و ارتقاء معنوی کے راستے سے منحرف کر سکتے ہیں۔

بچے کو ایسے لوگوں سے دور رکھنا چاہیے جو اپنی بری عادات کو بہادری اور کارناموں کی صورت میں دوسروں کے سامنے پیش کرتے ہیں۔ مثلاً اگر کسی کو گالی دی تھی یا کسی کے ساتھ فراڈ یا دھوکہ کیا تھا یا کسی کی کوئی چیز چرائی تھی یا خود تعلیم ادھوری چھوڑ کر سکول سے بھاگ گئے تھے اور اب اپنی ان باتوں کو لچھے دار انداز میں بڑھا چڑھا کر اور بنا سنوار کر دوسروں کے سامنے پیش کرتے ہیں چونکہ بچے کا ذہن سفید کاغذ کی مانند ہوتا ہے اس پر جو چیز بھی تحریر ہو جائے اسے مٹانا بہت مشکل ہوتا ہے اس لئے بچوں کو ان صحبت میں اٹھنے بیٹھنے سے روکنا چاہیے۔ اسی طرح جو لوگ دنیا پرست یا لالچی ہوتے ہیں اور جن کی زندگی کا سارا مقصد کھانا پینا اور روپیہ پیسہ ہوتا ہے، ایسے لوگوں سے بھی بچوں کو دور رکھنا چاہیے چونکہ ایسے لوگوں کے نزدیک اعلیٰ ہدف صرف اور صرف "پیسے کی جمع آوری" ہوتی ہے اور یہ پیسہ جمع کرنے کی خاطر ہر پست کام میں نہ صرف یہ کہ خود ہاتھ ڈالنے پر تیار ہوتے ہیں بلکہ دوسروں کو بھی اپنے مفید مشوروں سے نوازتے رہتے ہیں۔ خدا نخواستہ اگر بچہ ایسے لوگوں کی معاشی پالیسیوں اور اقتصادی منصوبہ سے فکری طور پر متاثر ہو جائے تو وہ بھی تعلیم و تربیت کو ٹھوکر مار کر "پیٹ بھرنے" کو زندگی کا مقصد بنالے گا۔

۳۔ جسمانی صحت کا پہلو

تربیت کرنے والے کو بچے کی جسمانی صحت پر بھی خاص توجہ دینی چاہیے چونکہ اگر بچہ بیمار ہو جائے تو تربیت کا عمل متاثر ہو جائے گا۔ اس ضمن میں بچے کی متوازن غذا، دانتوں کی صفائی، ورزش، کمرے میں تازہ ہوا کی آمد و رفت نیز سونے اور جاگنے نیز دن میں آرام کے اوقات کا خاص خیال رکھنا چاہیے۔

۴۔ اجتماعی پہلو

جیسا کہ امیر المومنین - فرماتے ہیں کہ میں حضور اکرم ﷺ کے پیچھے پیچھے ایسے چلتا تھا جیسے اونٹنی کا بچہ ماں کے پیچھے چلتا ہے۔ تربیت کرنے والے کو بھی چاہیے کہ وہ بچے کو اپنے ساتھ لے کر تمام اجتماعی پروگراموں میں جائے اور اسے مختلف مجالس و محافل مثلاً شادی بیاہ، اموات، جشن، سیمینارز وغیرہ میں

اٹھنے بیٹھنے کے آداب سکھائے نیز مجالس میں آمدورفت کے آداب اور مختلف قوانین و ضوابط سے آگاہ کرے۔

۵۔ اخلاقی پہلو

تربیت کرنے والے کو چاہیے کہ وہ تربیت کے حوالے سے انجام دینے والے تمام تر کاموں کو اپنے قلبی لگاؤ سے انجام دے تاکہ بچہ یہ نہ سمجھے کہ مربی اسے سکھانے کی خاطر فقط Acting یا اداکاری کر رہا ہے۔
مربی جس قدر قربۃ الی اللہ خلوص اور باطنی لگاؤ کے ساتھ اپنے فرائض انجام دے گا بچہ بھی خود بخود اخلاقی لحاظ سے اتنا ہی مضبوط ہوگا اور قلبی لگاؤ کے ساتھ اپنی ذمہ داریوں کو نبھانے کی کوشش کرے گا۔

نتیجہ:

ہمارے ہاں تعلیم پر تو کسی نہ کسی حد تک توجہ دی جاتی ہے لیکن تربیت پر بالکل توجہ نہیں دی جاتی جس کے باعث ہم اپنی اور اپنے خاندان کی تربیت سے ساری زندگی محروم رہتے ہیں۔ اگر ہم قرآن و حدیث کی روشنی میں اور اسلامی ماہرین تعلیم و تربیت کے رہنما اصولوں کے مطابق اپنی اور اپنے خاندان کی تربیت میں مصروف ہو جائیں تو بہت جلد ایک اسلامی نظریاتی معاشرہ تشکیل پاسکتا ہے اور ہم اجتماعی طور پر اپنی آئندہ نسلوں کو ایک دیندار ماحول اور الہی معاشرہ فراہم کرسکتے ہیں۔